

Id-Devozzjoni lejn il-Madonna taht it-titlu tal-Abbandunati

Valenzja, il-Wardija u Haż-Żebbuġ

Kitba ta' Carmel Scicluna Bonnici



Go Haż-Żebbuġ biswit il-palazz tal-Baruni Azzopardi hemm kappella helwa ddedikata lill-Madonna taht dan it-titlu li fil-fatt hija propjetà tal-familja tal-istess baruni. Qabel ma nitkellmu dwar din il-knisja naraw kif bdiet id-devozzjoni antika lejn il-Madonna tal-Abbandunati.

Dan it-tagħrif fil-qosor ta' kif nibtet id-devozzjoni lejn il-Beata Verġni Marija taht it-titlu "Omm l-Abbandunati" gie kkupjat mill-original mill-Kan. Dr. Don Ludovico Mifsud Tommasi (bit-Taljan u hawn miġjub bil-Malti) u jinsab miktub f'inkwadru imdendel fis-sagristija tal-kappella tal-Abbandunati f'Haż-Żebbuġ.

"Il-Venerabbli Reliġjuż Goffredo Gilabert waqt li kien qed jippriedka go Valenzja fir-raba' Hadd tar-randan tas-sena 1409, imnebbah mis-sema ppropona lill-poplu devot biex jibnu kappella f'għieh il-Verġni Marija taht it-titlu ta' "Omm il-Fqar Abbandunati" u hdejha jibnu sptar biex jilqa' lil dawn il-fqar. Iz-żelu u l-fervur tiegħu kienu tant qawwija li għieghel lil dan il-poplu jibda malajr dan ix-xogħol li ntemm fi ftit żmien.

Issejjah l-aqwa pittur biex ipinġi l-inkwadru bix-xbiha tal-Verġni Marija bhala Omm hanina tal-Fqar Abbandunati. Izda x'gara? Minkejja l-kapaċità kbira li kellu dan il-pittur, wara li għamel abbozz tal-inkwadru, f'daqqa waħda hass li kien qed jonqoslu l-kuraġġ, halla jaqghulu minn idejh il-pniezel, telaq il-kuluri u stqarr li ma kienx jaf u lanqas setgħa jesprimi l-kobor ta' dan il-misteru. Kien għalxejn li ssejhu l-pitturi

kollha ta' Valenzja u ta' Spanja biex ikompli din il-biċċa xogħol. Kulhadd stqarr li ma kinux biżżejjed l-arti u l-kapaċità umana. Hekk ma setghetx issehh ix-xewqa tal-poplu u għalhekk se jibqa' m'caħhad minn dak li xtaq? Izda le! L-għajnuna ta' Marija ma tistax tonqos u għalhekk riedet turi l-qawwa tagħha permezz tal-prodiġju waħdieni, biex turi toroq aħjar ta' mħabba u devozzjoni tal-fidili u tikkonferma dejjem aktar li hi l-Omm Hanina ta' l-Abbandunati.

Żewġ anġli deħru taht sura ta' pellegrini li b'kapaċità kbira komplew dik l-opra, waqt li b'kuluri vivaċi esprimew ix-xbieha tar-Regina tagħhom kollha hlewwa, deħru flimkien il-majestà u s-sbuhija sopranaturali tar-Regina tas-sema u tal-art. Dan il-prodiġju ġibed hafna devoti minn artijiet l-aktar imbieghda li kienu jiġu jagħtu għieh u jitolbu l-grazzji li din l-Omm hanina bdiet ixxerred b'abbundanza kbira. Tant kibret id-devozzjoni li f'dak is-Santwarju twaqqfet kongregazzjoni mzejna b'mod speċjali bi privileġġi mogħtija mill-papiet u r-rejiet ta' Spanja.

Ferdinandu I ta' Aragona ha għalih it-titlu ta' rettur u protettur u halla dan it-titlu anke lil ta' warajh. Alfonso V ta s-setgħa li jingabu flus mill-partijiet kollha tas-saltna tiegħu. Ir-Regina Donna Maria riedet li l-membri tal-Kongregazzjoni tal-"Omm tal-Abbandunati" jassistu u jidfnu l-ġustizzjati. Giovanni II ordna li l-prostituti libsin il-velu jissieħbu mal-membri ta' din il-kongregazzjoni biex il-biża' tal-mewt iqajjem dispjaċir għall-ħażen li jkunu wettqu

u b'hekk ihallu l-hajja hażina tagghom. Ferdinandu II "il-Kattoliku" ta l-privileġ li setgħu jakkwistaw beni biex id-dhul tagghom imur għas-suffraġju tal-erwieh ġustizzjati, li aktarx ikunu intesew u ġew abbandunati."L-Imperatur Karlu V tagghom permess li jinvestu flus biex bl-imghaxijiet kull sena jkunu jistgħu jagħtu d-dota lil għaxar tfajliet orfni. Filippu II, III, IV, V u Karlu II bid-digrietu tagghom ikkonfermaw il-privileġġi li semmejna qabel. Ma konna nispiċċaw qatt kienu kellna nsemmu il-grazzji, l-indulgenzi u l-privileġġi li taw il-papiet lil kull min jagħti ġieh lix-xbiha mirakoluża tal-Omm tal-Abbandunati.

Kopja tal-original b'xorti tassew tajba tal-Maltin ha hsieb li jqieghed f'dan is-Santwarju ddedikat lill-istess Madonna fl-1751, il-benemeritu benefattur, il-Wisq Reverendu DV Dun Mikiel Angelo dei baroni Azzopardi, li l-virtujiet tiegħu huma magħrufa sewwa, speċjalment f'din il-Belt Rohan (Haż-Żebbuġ), li ġarrbet it-tjieba kbira tiegħu li ma tintesa qatt.

Xejn inqas mirakoluża mill-original meqjuma go Valenzja, hi l-kopja li tinsab meqjuma f'dan is-Santwarju. Huma bla għadd il-grazzji maqlugħa mid-devoti li lejha jirrikorru. Fost dawn, jista' jixhed il-kittieb ta' dan it-tagħrif, għax hu stess, fl-aktar diffikultajiet tiegħu, wera fiduċja fl-Omm tal-Abbandunati li lejha rrikorra u lilha sejjah fil-jum tal-festa tagħha fis-sena 18__*, waqt li kienet qed tiġi ċċelebrata l-festa glorjuża u jintiseg it-tifhir minn fuq il-pulptu, minkejja li ma kienx hemm tama, permezz ta' miraklu ġie malajr imfarrag u għalhekk biex jixhed il-gratitudni tiegħu lejn il-benefattriċi insinji tiegħu, mar f'dan it-tempju joffri lil Alla l-Ostja li l-aktar toghoġbu, b'ringrazzjament u biex ixandar bil-kbir l-ghegubijiet ta' l-Omm kbira ta' Alla, Omm l-aktar hanina ta' l-imsejtna Abbandunati."

Din il-kitba fil-qosor tinsab imwahnha fis-sagristija tal-Knisja Veneranda tal-Madonna ta' l-Abbandunati, wara l-permess bil-kelma tal-Monsinjur Vigarju Ġenerali, il-Kan. DV Dun Goffredo Xerri.

Illum 4 ta' April 1883

Il-Baruni Azzopardi

Padrun


* Nota: Dan hu kif tidher din id-data li mhix miktuba shiħa fil-kitba bl-id bit-Taljan li hemm f'inkwadru fis-sagristija tal-kappella ta' Haż-Żebbuġ.

Il-Festa tal-Verġni tal-Abbandunati Patruna ta' Valenzja

Fit-tieni Hadd ta' Mejju ssir il-festa tal-Verġni tal-Abbandunati, patruna tal-Belt ta' Valenzja fi Spanja. Il-Valenzjani għandhom devozzjoni kbira lejn din il-Verġni Mqaddsa li lilha jsejhu b'imhabba *La Geperudeta* minhabba fil-qagħda kemmxejn immejla li għandha biex tkun xbiha thares 'l isfel. L-istatwa li fis-sew tintuża fil-purċissjoni hija vara tal-1945, maħduma minn Carmelo Vicent u magħrufa fost il-poplu bhala *La Peregrina*.

Lejlet il-festa, bil-lejl, isir kuncert f'Misrah il-Verġni, mill-Banda Municipali ta' Valenzja. Imbagħad isir hruq tan-nar qrib ix-xmara Turia u wara ssir iż-żifna, li hija fdal miż-żifna tal-poplu tal-post, n-*Nit d'Albaes* (l-iljieli ta' *Albaes*) għana tradizzjonali u fl-aħhar għall-hamsa ta' l-għada filgħodu ssir il-quddies tas-sebh. Fit-tmienja ta' filgħodu ssir il-quddies solenni tat-tfal iċċelebrata mill-arċisqof bl-akkumpanjament tal-orkestra municipale u korijiet tal-belt.

Fl-10.30 *El Traslado* – it-translazjoni li fiha x-xbiha magħrufa bhala *Peregrina* tingarr mis-*seguidores* (is-segwaċi) mill-Bażilika għall-Kattidral minfejn aktar tard tohroġ il-purċissjoni. Għal din it-translazjoni jattendu ejuf kbar ta' nies li biċ-ċapċip, bil-kant, bl-għajjat ta' ferħ u invokazzjonijiet



devoti jfahru u jirringrazzjaw lill-Madonna tal-Abbandunati. Il-vara merfugha fil-gholi tohroġ mill-bieb tal-hadid u tghaddi minghand wiehed ghal ghand iehor sakemm tidhol fil-kattidral fuq l-ispallejn.

Imbaghad fis-saghtejn ta' wara nofs inhar, issir il-*mascleta* jiġifieri speċi ta' musketterija li ddum sejra tmien minuti u tintemm bi spluzjonijiet qawwijja. Fil-ghaxija l-purċissjoni devota u serja li fiha l-Verġni Mqaddsa tittiehed mit-toroq taċ-ċentru storiku tal-belt li fihom jinxtehtu eluf ta' fjuri.

F'dan il-hin, f'Misrah ir-Regina jkun hemm suq tradizzjonali ta' oġġetti taċ-ċeramika u taċ-ċaqquf maghruf bhala l-*escuraeta*.

Nota: Hafna mill-kliem fil-korsiv huwa bil-Katalan, l-ilsien mitkellem f'Valenzja u fil-bqija tal-Katalunja, li dari kienet taht il-kuruna ta' Aragona bħalma kienet Malta qabel ġew il-Kavallieri. Il-Gran Mastru Perellos li ismu huwa marbut mal-Knisja ta' l-Abbandunati ta' Haż-Zebbuġ kien Aragoniż u jitkellem bil-Katalan.

Talba lil Omm Alla ta' l-Abbandunati

- Mare de Deu dels Desamparats

(li tinghad fil-festa tagħha li ssir fit-tieni Hadd ta' Mejju ta' kull sena go Valenzja).

Aghtina kenn, Sidna u Ommna.

Aghti kenn lill-familji tagħna, lill-poplu tagħna, lil Spanja tagħna, lid-dinja kollha tagħna.

Bieghed minna l-gwerer u n-nuqqas ta' ftehim.

Lill-qlub mifruda ghaqqadhom fil-ferh li jhossuhom magħqudin mieghek, bhala wliedek.

Aghti l-hobż lil kullhadd, kenn u fuklar ta' mhabba.

Aghti fejqan lill-morda, sabar fin-niket lil min qed ibati, faraġ lill-immnikktin, tama lil dawk li tilfuha.

Hares lill-imhuh mill-ghelt u lill-qlub mid-dghufija.

Ghin lill-midinbin jerġghu lura u lit-tajbin hajjarhom aktar ghas-sewwa.

Ġeghilna nghixu nghannu lilek halli niġu, b'ismek fuq xofftejna, narawk fil-ġlorja flimkien ma' ibnek Ġesu Kristu, li fil-Missier u l-Ispirtu s-Santu jghix u jsaltan Alla fis-sekli tas-sekli. Amen.

Il-Gran Mastru Ramon Perellos u l-Kappella tal-Wardija

Il-Balliju Perellos kien Spanjol, tal-lingwa Aragoniża. Ta' spiss fil-hin tal-mistrieħ tiegħu kien ihobb jitla sal-ġnien tal-Wardija għand il-habib tiegħu il-Vigarju Ġenerali Tolessanti. Fl-4 ta' Frar 1697 miet il-Gran Mastru Alof de Wignacourt u l-kunsill tal-Kavallieri ta' l-Ordni ta' San Ġwann Hatar bhala Gran Mastru lill-Kavallier Ramon Perellos y Rocaful. Dan kien habrieki fix-xogħol u ġie milqugħ tajjeb minn kulhadd. Fost l-ewwel affarijiet li għamel kien ordna tlett bastimenti tal-gwerra għad-difiża minn xi attacki mit-Torok. Dawn issem mew Santa Katerina, San Ġakbu u San Ġwann il-

Battista, u iehor li hallas ghalih minn flusu u li semmieh ghall-qaddis tieghu San Rajmundu. Kompla l-fortifikazzjonijiet tal-Kottonera, ordna hmistax il- arazzi mill-Belġju li ġew iddisinjati minn Pietru Pawl Rubens u li illum qeghdin fil-Palazz tal-President tar-Repubblika fil-Belt Valletta. Fit-telgħa tal-Furjana bena żewġ mini, però illum fl-istess post hemm wahda mibnija mill-Ingliżi.

Perellos kien xtara il-lok imsejjah l-Gholja tas-Sultan, post li minnu ġġib tahtek San Pawl il-Baħar u l-Pwales. Fil-viċin kien hemm kappella antika mġarrfa. Huwa bniha mill-ġdid u bena wkoll palazz bhala residenza tieghu. Bhala Spanjol, anzi Aragoniż mill-belt ta' Valenzja, kien wisq devot tal-Vergni Marija taht it-titlu ta' "De les desampadaros" jiġifieri "L-Omm tal-Abbandunati". Ghalhekk ma setghax jonqos li jiddedika din il-kappella li bena mill-ġdid ghall-Madonna taht dan it-titlu. Tbiekiet fit-18 ta' April 1690 mill-Vigarju Ġenerali D. Antonio Manso. Il-kwadru titulari tpitter mill-artist Malti Stefano Erardi, l-istess wiehed li pitter il-kwadru tal-Madonna tal-Grazzi ta' Haż-Żabbar. Il-pjanta kienet turi li kellu jinbena sptar żgħir ghall-foqra hdejn din il-kappella.

Nhar it-13 ta' Ġunju tal-1798, fl-10.00 ta' filghodu, xi suldati Franciżi ghamlu massakru kbir mill-kappella ta' l-Abbandunati tal-Wardiġa. Serqu kull ma sabu, ġojjelli u haġar prezzjuż u l-fided kollha. Harqu l-gwarniċ tas-Santwarju u l-pittura tal-Madonna ċarrtuha bix-xabla b'mod li hanxru għonq il-Madonna u l-Bambin. Kissru kull ma kien baqa'. Dan l-iskandlu ġie ripetut fuq il-kappelli ta' Sant'Anna tal-Pwales u ta' San Franġisk f'Hal-Qormi. F'Haż-Żebbuġ ma sarix hsara mill-Franciżi. Dan għaliex madwar elf u hames mitt suldati ta' Haż-Żebbuġ iddefendew it-truf tar-rahall u ma hallewx lill-Franciżi jidhlu. Jissemma ukoll li l-familja Palmier li kienet toqgħod hawn u kellha kunjom Franciż ghamlet ikla lill-



Xbiha mirakoluża tal-Madonna ta' l-Abbandunati meqjuma fil-Knisja żgħira 'tas-Sultan'; ġiuspatronat tal-Konti Manduca Piscopo Macedonia Zamit, fil-Wardiġa.

uffiċjali Franciżi u talbithom iħarsu lil Haż-Żebbuġ minn kull eċċess¹.

Aktar tard, il-Kavallier Malti Vincenzo Bonello kien irrestawra l-hsara li kienet saret fil-kappella tal-Wardiġa. Dan kien l-ikbar benefattur ta' din il-kappella fis-seklu dsatax. Imbagħad fil-bidu tas-seklu għoxrin il-kappella tal-Madonna tal-Abbandunati tal-Wardiġa saret ġustpatronat tal-benestant Conti Bernardino Manduca Piscopo Macedonia Zamit li kien devot kbir tal-Madonna.

Dan kellu medda art kbira li kienet tasal sat-triq pubblika. Fl-1908 ha hsieb jirrangħa il-passaġġi li jwasslu għall-kappella. Quddiem il-kappella għamel grotta tal-Madonna ta' Lourdes li d-devozzjoni lejha kienet għadha fil-bidu. Fl-1926 zied żewġ statwi tal-ġebel tal-Qalb ta' Ġesu, wahda fuq il-fontispizju u l-ohra mal-faċċata tal-knisja.

Twahhlu żewġ antifissi bil-burdura u skultura u nbena kampnar żgħir bil-gallerija mad-dawra tiegħu, bhal tat-torri ta' l-arloġġ tal-Birgu. Dan il-kampnar għandu hames qniepen u l-kbira fosthom, li swiet £4-20s, inghatat l-isem "Les Desamparados". Fis-sena 1963 giet mibnija il-koppla u fl-1966 inbena kampnar ikbar mill-iehor ta' qabel, saret l-induratura mal-pilastru ta' ġewwa li swiet £500, u l-pulptu tal-injam tal-ġews. Fil-knisja saret bhal speċi ta' kappella lil Santa Rita. Maġenb il-bieb prinċipali saru żewġ statwi, wahda ta' San Bernard u l-oħra ta' San Mikiel Arkanġlu, maħdumin minn Marco Montebello. Il-konessjonijiet kienu: l-qaddis li għalih kien imsemmi l-konti u l-qaddis tal-jum (29 ta' Settembru) li fih twieled il-konti. Il-patrijiet Agostinjani bdew jiehdu hsieb il-festa li ssir fil-knisja ta' l-Abbandunati tal-Wardija. Il-festa ta' ġewwa ssir l-istess bhalma jsiru fil-parroċċi.

Dr Dun Paskal Azzopardi u l-Knisja ta' l-Abbandunati f'Haż-Żebbuġ

Dan kien benefattur kbir tal-Parroċċa ta' Haż-Żebbuġ. Hekk per eżempju fl-1752 huwa hallas għall-arloġġ li sar fil-kampnar tax-xellug tal-knisja parrokkjali filwaqt li l-knisja hallset biss 95 skud biex saret il-kamra għall-magna ta' dan l-arloġġ.² Huwa ghen



lis-Sodalità tal-qassisin meta fl-1762, fl-atti tan-nutar Injazju Saverju Bonavita, halla elf skud biex l-imghax tagħhom imorru għas-sussidju tal-qassisin morda u batuti³. Fl-1765 huwa hallas 285 skudi mill-ispejjes tax-xogħol fl-injam tas-sagristija, waqt li huh ittabib Gaetano Azzopardi hallas 440 skud u l-knisja harget il-bqija (kważi 90 skud). Għal din ir-raġuni fl-istess sagristija hemm ix-xbieha mpittra ta' dawn iż-żewġt ahwa.

Fl-1758 Dun Paskal bena minn flusu il-kappella helwa tal-Madonna tal-Abbandunati li wara spicċat f'idejn il-familja tal-Baruni Manduca Azzopardi. Minn ġewwa l-kappella fiha hafna skultura minquxa fil-ġebbla li għadha oriġinali. Il-pittura titolari hija imitazzjoni (iżda mhux għal kollox) ta' dik li hemm ġewwa Valenzja fi Spanja li hu meqjus bhala mpitter minn id l-anġli⁴.

Ta' min jinnota illi t-titlu tal-abbandunati oriġinarjament jirreferi għal dawk fil-bżonn għax m'għandhomx mezz biżżejjed għall-hajja ta' kuljum għax foqra jew morda. Għalhekk kemm f'Valenzja u kemm fil-Wardija l-Madonna hija mdawwra minn dawn il-foqra. Iżda fil-kappella ta' Haż-Żebbuġ dahlet tifsira ġdida u l-abbandunati saru l-erwieh tal-purgatorju li allura ma jstgħux jgħinu ruħhom u ġew minsija fit-talb.

Dun Salv Ciappara⁵ jgħidilna hekk dwar din il-kappella fis-seklu dsatax: "L-altar mibni kollu bl-irham huwa privileġġjat. Għandha sagristija tassew sabiha li fiha tinsab il-pittura tal-fundatur. Il-knisja għandha damask tal-harir u bosta tiżjin sagru, żewġ lampieri tal-fidda, pissidi, kalċi, ostensorju, satla u l-bqija ... Għandha mbagħad tliet qniepen sbieh u akkordati għall-ahhar. Barra mill-festa ewlenija għadha ssir fiha l-festa ta' San Innoċenz Martri, li t-translazzjoni tiegħu saret, kif jgħid Ciantar, fil-31 ta' Ottubru 1773. Issiru wkoll il-festi ta' l-Eżaltazzjoni, ta' Sant'Anna kif ukoll mill-1871, fid-19 ta' Marzu, l-festa ta' San Ġużepp, festa mdahhla mit-twajjeb Sur Kalċidon Azzopardi meta



L-artal tal-kappella tal-Madonna ta' l-Abbandunati f'Haż-Żebbuġ.

Piju IX ddikjara lill-Patrijarka San Ġużepp Patrun tal-knisja universali. Il-Kwadru tal-qaddis huwa xoghol P. Salvu Micallef.”

Fl-1773 saret festa meta tqiegħed l-ghadam ta' Sant Innoċenzju (suldat Ruman martri) fil-kappella tal-Abbandunati⁶. Dan il-Corpo Santo jinsab f'niċċa apposta fuq l-artal tal-kappella. Minbarra l-ghadam hemm ukoll sottocoppa bid-demm magħqud ta' dan il-qaddis.

L-orgni li huwa bil-manfaħ u sfafar inhadem l-Italja u jinsab f'gallarija ta' l-injam li tinsab fuq ġewwa eżatt fuq il-bieb prinċipali tal-kappella. Din il-gallarija x'aktarx li żdiedet xi żmien wara li nbriet il-kappella. Dan jidher mit-tiżjin tal-ġebel li hemm madwar il-bieb prinċipali. L-istess haġa tista' tingħad għall-kampnar u għal binja b'żewġ bibien żgħar li hemm tmiss mal-knisja fuq in-naħa tax-xellug, meta tkun thares lejn il-faċċata minn barra. It-tieqa tal-faċċata tal-kappella hdejn il-kampnar,

il-kamra ta' taħt il-kampnar u ċ-ċinta kollha għandhom disinn differenti mill-kumpliment tal-kappella. Ukoll parti mill-vinjola tal-lavur għolja żewġ filati, maħdum fil-ġebel illi hemm dawramejt man-naħa ta' barra tal-kappella fil-gholi, illum tiġi ma' wiehed mill-hitan ta' kamra ta' fuq fil-binja li semmejna qabel u li tmiss mal-ġenb tal-knisja. Kif tidhol mill-ewwel wiehed minn dawn il-bibien issib garigor li jwasslek għal gallarija tal-orgni. It-tieni bieb jagħti għall-bitha li warajha hemm dar żgħira li tinfed għas-sagrastija u li kienet maħsuba għal min kien jiehu hsieb il-knisja. Meta kont għadni żaġħżuġħ (illum ngħodd tmenin) kont nisma' xi anzjani jgħidu li jiftakru lil ċertu Dun Salvu jabita f'din id-dar. Qabel ma saret din il-binja minflokha kien hemm passaġġ li jdur mal-kappella.

Anke fis-sagrastija hemm xi jpaaxxi l-ghajn. Is-saqaf li fih forma ta' troll, huwa mpitter. Insibu hawt tal-ġebel imdawwar



Il-pittura fuq l-artal tal-Kappella tal-Madonna ta' l-Abbandunati f'Haż-Żebbuġ.



Il-Corposanto ta' Sant'Innoċenz li jinsab fuq l-altar tal-kappella tal-Madonna ta' l-Abbandunati f'Haż-Żebbuġ.

b'xogħol sabih ta' lavur. Hemm ukoll struttura ta' l-injam wiesgħa xi tliet metri, fonda metru u għolja żewġ metri, li hi speċi ta' gradenza u fuqha bħal armadju, li flimkien jiehdu l-forma ta' altar ta' qabel il-Konċilju Vatikan II. Għad hemm ukoll il-pulptu żghir.

Bħal diversi kappelli ohra f'Haż-Żebbuġ din il-kappella ta' l-Abbandunati giet mibnija iżolata mill-bini iżda maż-żmien ma baqghetx hekk. Il-bieb prinċipali ihares bi dritt it-triq ta' quddiemha u għandha bieb iehor fil-ġenb in-naha tax-xellug. Quddiemha għandha zuntier sabih li jispiċċa f'taraġ baxx u wiesgħa. Qabel ma nbriet id-dar żghira li diġà semmejna, il-ġenb tal-knisja kif ukoll taz-zuntier kien jiġi bi dritt il-ġenb tat-triq ta' quddiemha. Wara twessa' z-zuntier biex jasal sa quddiem iż-żewġ bibien iż-żghar. Il-ġnub taz-zuntier huma magħluqa b'ċint baxx u sa madwar ghoxrin sena ilu kien hemm ukoll bank tal-ġebel li tnehha mill-Baruni Francis Manduca Azzopardi għax kien sar perikoluż minhabba l-vandalizmu li sar fuqu. Fuq iz-zuntier għad hemm indikazzjoni ta' erba' konki li x'aktarx kien fihom siġar li jżejnu. Mal-faċċata tal-kappella hemm imnaqqxa graffiti li juru biċċiet tal-bahar.

Taht il-pilastru ta' quddiem il-bieb prinċipali tal-kappella jidhru sewwa il-marki fejn kienu jitwawhlu pilastru tal-injam mal-

faċċata u fuqhom tintrama kurvatura fuq il-bieb prinċipali biex magħha jitwawhlu tazzi taż-żejt ikkulluriti, fil-festa tal-Madonna ta' l-Abbandunati li kienet issir f'Lulju. Dawn it-tazzi taż-żejt kienu speċi ta' skutelli tal-ħġieġ ikkulluriti mimlija bl-ilma, iż-żejt f'wiċċ l-ilma, titpoġġa wkoll lumina ta' tlett pali u il-ftila titpoġġa f'nofshom iżda però ġewwa il-knisja kien jinxteghel dawl aktar qawwi bl-aċiteleni – fil-ġnub ta' l-altar għadu jidher fuqhiex kienu jitpoġġew il-fanali ta' aċiteleni. Fil-festa ma kienet issir l-ebda purċissjoni iżda biss solennità fil-kappella.

Fuq l-altar tal-kappella kienet tintrama sopraporta lewn id-deheb u magħha jiddendel pavaljun. Mal-pilastru kien jiddendel damask fin bid-disinn tad-deheb. L-artal kien jintrama bil-prima u s-sekonda, fjuretti, qoxra tal-messal u t-tliet karti tal-glorja kollha tal-fidda. Sal-bidu tas-snin hamsin tas-seklu ghoxrin niftakar lis-sacerdot Żebbuġi Dun Filippu Bonnici (ta' kalabardi) jiġi jquaddes fid-9.00am fil-hdud u l-festi. Meta miet beda jiġi patri Dumnikan mill-iskola ta' San Albertu Magnum sakemm ma sarx iktar quddies.

Fi żmien ir-Randan, l-inkwadri ta' Sant Anna u San Ġużepp kienu jiġu mghottija b'purtiera kahla. Għall-habta tal-Ġimgha l-Kbira l-artal kien jintrama kollu bil-fjuri friski, iżda ma kienx jintrama sepulkru . Fix-xahar



*Niċċa tal-Kurċifiss fil-kappella tal-Madonna ta' l-
Abbandunati f'Haż-Żebbuġ.*

ta' Ottubru fil-knisja kien jinghad ir-rużarju kull filghaxija u tinghata l-barka sacramentali.

Fi żmien it-tieni gwerra dinjija ġol-kappella tal-Abbandunati kienu joqogħdu sitt familji refuġjati mill-Kottonera. Is-sena 1954 kienet sena Marjana. F'Awissu kien sar pellegrinaġġ bil-vara tal-Madonna tar-Rużarju mill-parroċċa għall-kappella tal-Abbandunati fejn kien inhareġ il-pulptu fuq iż-żuntier u saret priedka minn Dun Luret Callus li kien oratur tajjeb. Niftakar sewwa meta fis-sena 1962, il-Baruni Frans iben il-Baruni Ġużeppi Manduca Azzopardi, iżżewweġ f'din il-kappella f'nofs Ottubru. Kien inzertalhom maltemp kbir u lanqas kien hemm dawl. Kellha ssir il-funzjoni fid-dawl tax-xemgħa.

Referenzi

- ¹ Luret Vella, Storja ta' Haż-Żebbuġ, 69.
- ² Ibid - 50.
- ³ ibid - 35.
- ⁴ ibid - 50.
- ⁵ Dun Salv Ciappara, Storia del Zebbug e sua Parrocchia, 103 (maqlub għall-Malti minn Frans Sammut).
- ⁶ Luret Vella, Storja ta' Haż-Żebbuġ, 55.